



FRAK MILL-ISTORJA TAL-MARSA

IL-KNISJA TAL-MADONNA TAL-GRAZZJI (TA' ĆEJLU)

□ Mall-proġett u l-iżvilupp ta' Porto Novu fil-Marsa fiż-żmien il-gvernatur Le Marchent fis-sena 1859-61 kienu bdew jibnew mollijiet u bosta mhażen kbar tal-faham u oħrajn biex jahżnu kull xorta ta' tagħbija. Dawn inbnew tul ix-xatt kollu tal-Marsa, ibda minn naħa tax-xatt ta' Pinto, il-Menqa sa dawra ta' Ćejlu u jispiċċa hdejn Ras Hanżir.

Meta nfetħ il-Kanal ta' Suez ix-xogħol fix-xatt tal-Marsa żdied hafna għaliex bosta vapuri kienu jieqfu biex jgħabbu l-faham fi triqthom lejn l-Indja, halli jkomplu bil-vjaġġi tagħhom. F'Malta ma hawnx minjieri tal-faham u dan kien jingieb mill-Ingilterra għall-port tagħna minn vapuri apposta. Fil-Menqa u d-daħla kennija "ta' Ćejlu" kienu jitpogġew għadd ta' braken biex il-haddiema tal-faham imsejha fahhama jgħorru l-faham għall-vapuri fil-port. Hafna kienu daww il-haddiema li bil-familji tagħhom minn diversi rhula ta' Malta u Ghawdex bdew jiġu joqgħodu fid-djar li bdew jinbnew għalihom fil-Marsa. Il-popolazzjoni tal-Marsa minn dak in-nhar il-quddiem bdiet tiżdied mall-ftit bdiewa u sajjieda li kienu jgħixu fiha.

L-avukat is-Sur Ġużeppi Żammit minn Bormla kellu l-art fin-naħa magħrufa ta' Ćejlu fil-parti ta' ġewwa tal-port. L-art kienet taht il-ġholja tal-Ġiżwiti thares lejn Raħal il-Ġdid. Hemmhekk huwa bena minn flusu l-knisja dedikata lill-Madonna tal-Grazzji fil-1870. Il-knisja ta' Ćejlu kif inhija magħrufa minn kulhadd hija mibnija fuq stil barokk, forma ta' salib b'koppla u żewġ kampnari fil-faċċata. Nistgħu nġhidu li hija ġawhra ta' l-arti bl-iskultura li fiha fil-ġebbla Maltija. Il-faċċata minn barra hija mżejna b'tieqa kbira fuq il-bieb u bejn il-kampnari hemm frontispizju li jispiċċa b'salib. L-arma tal-familja Zammit tinsab minquxa bejn il-lunetti tal-koppla fil-faċċata. Il-kwadru titulari jirrapreżenta lil Ommna Marija b'binha Ġesù li tinsab fuq it-tron imdawra bl-angli u qed ixerred il-Grazzji. Dan huwa xogħol tal-pittur G. Vella u thallas mill-benefattur G. Zammit li halla l-arma tiegħu fil-kwadru. Il-knisja kien fiha artal magħgur tal-ġebel li tnehħa u floku sar Torris Ewkaristiku ta' l-irħam u artal mejda ta' l-irħam. Fil-Kampnari hemm imdendlin sett ta' żewġ qniepen li jisimhom Ġużeppina u Antonia għall-avukat benefattur Ġużeppi Zammit u martu. Dawn il-qniepen inhadmu Malta mill-magħruf "Guliano Cauchi e fratelli" fis-sena 1871. Ma dawn il-qniepen li jinsabu wahda f'kull kampnar kienet żdiedet qanpiena oħra li kienet tal-bastiment "Pampas" u ġiet mogħtija lil din il-knisja. Fil-Knisja minn ġewwa hdejn il-bieb ta' barra hemm irħama bi skrizzjoni b'kitba bil-latin li tfakkar u tghid. "Dan it-Tempju iddedikat lil Vergni Marija, Omm il-Grazzji ġie mibni minn flus l-avukat Ġużeppi Zammit u martu Antonia fis-sena 1870.

A.D. biex jaqdi l-htigijiet spiritwali u jhegġeġ il-fidi tan-nies ta' l-inħawi". Il-benefattur ta' lill-knisja kalċi bl-arma tiegħu, ostensorju jew sfera u relikwarju.



Fil-knisja hemm diversi statwi bħall-Madonna tal-Grazzji, id-Duluri, San Ġużepp, it-Trinità Qaddisa, San Fraŋġisk u l-kurċifiss kbir li jintrama fir-Randan. Il-bradella u l-bankun inhadmu mis-Sur Alfred Spiteri. Mall-knisja fuq in-naħa ta' wara hemm sagristija kbira u fil-ġenb tagħha inbena post għar-Rettur li jkun jiehu hsiebha. Sa mill-bidu tat-twaqqif



taghha bdiet tigi ċelebrata l-festa tal-Madonna tal-Grazzji mhux biss ġewwa l-Knisja, iżda anke fuq barra. Xhieda ta' dan hija l-festa kbira li saret fix-xatt quddiem il-Knisja fil-Marsa f'Settembru tal-1873. Ġewwa l-Knisja kienet ġiet iċċelebrata quddiesu u vespri. Fil-festi ta' barra sar l-armor u l-luminazzjoni tat-tazzi taż-żejt. Biex tferrah ingiebet il-Banda Mużikali fejn il-poplu ġie bi hġaru għal-din il-festa tal-Madonna tal-Grazzji. Sahansitra ġiet organizzata l-ġostra li fiha hadu sehem bosta żgħażaġh u nħaraq il-logħob tan-nar u il-ġigġifogu madwar il-knisja u l-inħawi taghha. Nafu li fil-1890 fil-Marsa kien hawn 620 ruh jghixu f'200 dar, barra oħrajn imxerrdin firziezet u djar oħra lejn in-naha ta' fuq tal-Marsa u lejn Triq it-Tigrija. Il-knisja li tinsab thares lejn il-bahar kienet tigi amministrata mill-kleru djoċesan u għal numru ta' snin kien jiehu hsiebha ċertu Dun Ġużepp minn Raħal il-Ġdid. Fl-aħhar gwerra dinjija waqgħu diversi bombi qrib taghha u kkaġunawliha xi hserat fil-faċċata u partijiet oħra li wara ġew irrangati bl-ispejjes tal-War Damage.



Fil-21 ta' Ġunju 1958 ġiet magħmula bhala l-knisja uffiċjali ta' l-appostolat tal-bahar taht id-direzzjoni ta' Patri Ġużeppi Scarpello tal-Frangiskani Minuri. B'hekk bdiet taqdi l-htigijiet u l-kura spiritwali ta' bosta bahħara u bahrin li kienu jidhlu fil-port tal-Marsa. Damet taqdi dan l-iskop spiritwali bhala ċentru tal-Appostolat tal-bahar sal-1962 meta ġiet trasferita għal knisja tal-Madonna ta' Liesse fil-Belt Valletta. Il-knisja baqgħet tigi mmexxija mill-Patrijiet Frangiskani Minuri, magħrufa bhala ta' Ġiezu. Bit-thabrik ta' Patri Alfred Tabone Frangiskan tneħħa l-artal magġur tal-ġebel u sar l-artal mejda ta' l-irham filwaqt li l-knisja ġiet restawrata u saru diversi opri fosthom iż-żuklatura ta' l-irham, id-damask il-ġdid, il-linef u l-antiporta taht il-gallerija ta' l-orgni permezz tiegħu u tar-retturi li kien hemm qablu. Fil-1988 ġie mpitter il-kwadru ta' San Frangisk t'Assisi minn A.C. Zammit. Fl-1995 twaħhlet irhama ma ġemb il-bieb fil-knisja fejn tghid hekk "Patri Alfred Tabone O.F.M. Rettur flimkien mal-komunita Nisranija tal-Knisja Madonna fil-Grazzja, ta' Ċejlu - Marsa ifakkru l-125 sena mit-twaqqif ta' din il-Knisja 1870 - 1995". Dik is-sena kienu saru festi speċjali biex ifakkru din il-ġrajja.



Għal xi żmien il-knisja, tmexxiet minn kumitat magħmul mis-Sinjuri Karmenu Mifsud, Pawlu Abdilla, Alfred Spiteri u Carmen Micallef. Fiha isiru l-funzjonijiet reliġjużi kollha u hija ta' barka għall-haddiema li jaħdmu qrib, kemm dawk tax-xatt, ta' l-industriji, kif ukoll dawk tal-Power Station. Quddiem il-Knisja kien sar zuntier żgħir li fil-ġemb tiegħu hemm statwa ta' l-Immakulata Kuncizzjoni li tgawdi l-indulgenza mogħtija mill-Arċisqof Monsinjur Don Mawru Caruana fil-1 t'Awissu 1917 u kienet ingiebet meta twaqqja l-bini fi Triq Ċejlu meta tkabbret il-Power Station. Quddiem il-bieb tal-post tar-Rettur fil-ġemb tal-Knisja naraw statwa tal-Qalb ta' Ġesù. Il-knisja tal-Madonna tal-Grazzji kienet ta' barka għal Marsin li kellhom imħabba speċjali għaliha għax kienu iqisuha bhala l-knisja tagħhom qabel ma nbriet il-knisja parrokkjali tat-Trinità Qaddisa tant li anke l-praċett kien issir go fiha, kif ukoll l-funzjonijiet l-oħra kollha. Il-knisja tinsab fi stat tajjeb u tinsab miżmuma b'għożża u kura kbira.

Paulu Dimech